

රාජ්‍ය භාෂා කොමිෂන් සභාව - 2014

රාජ්‍ය භාෂා කොමිෂන් සභාවේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය ප්‍රතිඵල ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරු වල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1991 අංක 18 දරන රාජ්‍ය භාෂා කොමිෂන් සභා පනතේ 17(3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සභාවේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස කොමිෂන් සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් කොමිෂන් සභාවේ අභ්‍යන්තර පාලනයේ සඵලදායීත්වය පිළිබඳ මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත්

කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්ති වලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

02. මූල්‍ය ප්‍රකාශන

2.1 මතය

මූල්‍ය ප්‍රකාශන වලින් 2014 දෙසැම්බර් 31 දිනට රාජ්‍ය භාෂා කොමිෂන් සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිත අංක 07 අනුව සම්පූර්ණයෙන්ම ක්ෂය කර අවසන් නමුත් දැනට භාවිතයේ පවත්නා වටිනාකම රු. 585,730 ක වත්කම් ප්‍රත්‍යාගණනය කිරීමට කටයුතු කර නොතිබුණි.

2.2.2 ගිණුම්කරණ අඩුපාඩු

කොමිෂන් සභාව වෙත ලැබෙන රාජ්‍ය ප්‍රදාන ගිණුම් තැබීම සම්බන්ධව ගිණුම්කරණ ප්‍රතිපත්තින් හඳුන්වාදී නොතිබුණු අතර, හඳුනාගත් කාර්යයන් සඳහා ලැබෙන රාජ්‍ය ප්‍රදාන සම්බන්ධ අරමුදලට බැරකර තිබුණි. මෙම හේතුව මත රාජ්‍ය ප්‍රදාන නියෝජනය කරන දේපළ, පිරිසික හා උපකරණ කාලානුරූපව ක්‍රමක්ෂය කර නොතිබුණි.

2.3 නීති, රීති රෙගුලාසි හා කළමනාකරණ තීරණවලට අනුකූල නොවීම.

පහත සඳහන් අනුකූල නොවීම් නිරීක්ෂණය විය.

නීති, රීති රෙගුලාසිවලට යොමුව	අනුකූල නොවීම
-----	-----
(අ) ප්‍රසම්පාදන මාර්ගෝපදේශ සංග්‍රහය	
(i) 5.4.4. ඡේදය	පිළිගත හැකි අත්තිකාරම් ගෙවීමේ සුරක්ෂණයක් මත කොන්ත්‍රාත් මුදලින් සියයට 20 ක උපරිමයක් අත්තිකාරම් ලෙස ගෙවිය හැකි වුවද, අවස්ථා දෙකකදී සියයට 50 බැගින් රු.455,730 ක් අත්තිකාරම් ලෙස ගෙවා තිබුණි.
(ii) 5.4.10. ඡේදය	කොන්ත්‍රාත්තුවේ කාර්යසාධනය අකර්මන්‍ය වුවහොත් ඉන් ප්‍රසම්පාදන අස්තීත්වය ආරක්ෂා කිරීම සඳහා කාර්යසාධන සුරක්ෂණයක් ලබාගත යුතු වුවද, අවස්ථා දෙකකදී කාර්යසාධන සුරක්ෂණ ලබාගෙන නොතිබුණි.
(iii) 8.9.1. ඡේදය	භාණ්ඩ හා සේවා කොන්ත්‍රාත්තුව වටිනාකම රු. 500,000 ඉක්මවන විට විධිමත් කොන්ත්‍රාත් ගිවිසුමක් ලියා අත්සන් කළ යුතු වුවද, අවස්ථා දෙකකදී කොන්ත්‍රාත් සඳහා ගිවිසුම් වලට එළඹ නොතිබුණි.
(ආ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය	
(i) 5.2.1. වගන්තිය	අයවැය ලේඛනය සමඟ පුරෝකථනය කළ ශේෂ පත්‍රයක් ඉදිරිපත් කර නොතිබුණි.

(ii) 6.5.1. වගන්තිය ගිණුම් සමඟ වාර්ෂික වාර්තාවේ කෙටුම්පතක් ඉදිරිපත් කර නොතිබුණි.

(ඇ) 1958 අංක 15 දරන සේවක කොමිසමේ සේවය කළ සේවකයින් 08 දෙනෙක් වෙනුවෙන් අර්ථ සාධක අරමුදල් සේවක අර්ථ සාධක අරමුදලට දායක මුදල් ගෙවා නොතිබුණි. පනතේ 10 (1) හා (2) වන වගන්තිය

3. මූල්‍ය සමාලෝචනය

3.1 මූල්‍ය ප්‍රතිඵලය

ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂය සඳහා කොමිෂන් සභාවේ මූල්‍ය ප්‍රතිඵලය රු. 2,985,071 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු. 3,131,575 ක් විය. ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු. 146,504 ක වර්ධනයක් ඇති වී තිබුණි.

4. මෙහෙයුම් සමාලෝචනය

4.1 කාර්යසාධනය

සමාලෝචිත වර්ෂයේ ක්‍රියාකාරී සැලැස්ම අනුව රාජ්‍ය භාෂා කොමිෂන් සභාව අත්පත් කර ගත් ඉලක්කයන් පරීක්ෂා කිරීමේදී පහත කරුණු අනාවරණය විය.

(අ) රාජ්‍ය භාෂා ප්‍රතිපත්තිය පිළිබඳව දැනුවත් කිරීමේ වැඩසටහන් සඳහා අර්ධ රාජ්‍ය ආයතන ප්‍රධානීන් 60 දෙනෙකු සහ පුද්ගලික මූල්‍ය ආයතන ප්‍රධානීන් 47 දෙනෙකු සහභාගී කරවා ගැනීමට අපේක්ෂා කළද සහභාගී වී තිබුනේ පිළිවෙලින් 30 ක් හා 40 ක් පමණි.

(ආ) 2013 වර්ෂය දක්වා භාෂා විගණනයට ලක් කරන ලද ආයතන 40 ක රාජ්‍ය භාෂා ප්‍රතිපත්තිය 2014 වර්ෂයේදී සැලසුම් කර තිබූ නමුදු ආයතන 12 ක පමණක් ක්‍රියාත්මක කිරීම සම්බන්ධයෙන් පසු විපරම් කටයුතු සිදුකර තිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) සංයුක්ත සැලැස්ම හා ක්‍රියාකාරී සැලැස්ම මුදල් වර්ෂය ආරම්භ වීමට දින 15 කට පෙර අනුමත කළ යුතු වුවත් කොමිසමේ සංයුක්ත සැලැස්ම අනුමත කර තිබුණේ 2014 අගෝස්තු මාසයේදීය.
- (ආ) සේවක අර්ථසාධක අරමුදල වෙත ප්‍රේෂණය කළයුතු මුදල් නියමිත පරිදි ප්‍රේෂණය නොකිරීම නිසා රු. 342,035 ක අධිභාරයක් පනවා තිබුණි.
- (ඇ) කොමිසම සඳහා ගොඩනැගිල්ලක් කුලියට ගැනීම

පහත සඳහන් නිරීක්ෂණ කරනු ලැබේ.

- (i) 2011 නොවැම්බර් 03 දින රාජ්‍ය භාෂා කොමිෂන් සභාවේ සභාපති විසින් සෙන්සිටිව්‍ය ගොඩනැගිලි සංකීර්ණයේ වර්ග මීටර 650 ක ඉඩ ප්‍රමාණයක් ලබාදෙන ලෙස නාගරික සංවර්ධන අධිකාරියේ සභාපතිගෙන් කරන ලද ඉල්ලීමට ප්‍රතිචාර ලෙස නාගරික සංවර්ධන අධිකාරියේ අධ්‍යක්ෂ (ව්‍යාපෘති කලමනාකරණ) ගේ 2011 දෙසැම්බර් 06 දිනැති ලිපිය මඟින් සෙන්සිටිව්‍ය ගොඩනැගිලි සංකීර්ණයේ අදියර I න් වර්ග මීටර 650 ක් ලබා දීමට අපේක්ෂා කරන බව එවකට පැවති ජාතික භාෂා හා ආණ්ඩුක්‍රම ව්‍යවස්ථා අමාත්‍යාංශයට දන්වා තිබුණු නමුත්, ඒ සම්බන්ධයෙන් කිසිදු පසු විපරමක් නොකර වර්ග අඩි 3500 ක ඉඩකඩ සහිත නව ගොඩනැගිල්ලක් කුලියට ගැනීම සඳහා 2014 ජනවාරි 10 දින කොමිෂන් සභාව විසින් පුවත්පත් දැන්වීමක් පලකර තිබූ අතර කුලියට ගත් ගොඩනැගිල්ල එම අවශ්‍යතාවයට වඩා සියයට 71 ක් ඉක්මවන වර්ග අඩි 6000 ක ගොඩනැගිල්ලක් විය. ඒ අනුව මෙම ගොඩනැගිල්ලෙහි බිම් මහල හා තුන්වන මහලෙහි වර්ග අඩි 2000 ක පමණ ඉඩ ප්‍රමාණයක් භාවිත නොකර නිෂ්ක්‍රීයව පවතින බව නිරීක්ෂණය විය.
- (ii) ගොඩනැගිල්ලක් කුලියට ගැනීමේ පුවත්පත් දැන්වීම අනුව, ගොඩනැගිල්ල වායුසමනය කර තිබීම තෝරා ගැනීමේ එක් නිර්ණායකයක් ලෙස දක්වා තිබුණද, වායුසමීකරණ රහිත උක්ත ගොඩනැගිල්ල කුලියට ගෙන වායුසමීකරණ සවි කිරීම සඳහා සමාගමක් සමඟ ගිවිසුමකට එළඹ රු.374,129 ක අත්තිකාරමක් කොමිෂන් සභාව විසින් ගෙවා තිබුණි. ගොඩනැගිල්ල වායුසමනය කර නොතිබීම හේතුවෙන් රු.44,100 ක් වැයකර විශාල ප්‍රමාණයේ විදුලිපංකා 03 ක් (Industrial Fans) මිලදීගෙන තිබූ අතර ගොඩනැගිල්ල පරීක්ෂා කරන ලද තාක්ෂණික ඇගයීම් කමිටුවේ, අත්‍යවශ්‍ය පහසුකමක් වන වායුසමීකරණ පහසුකම් ලබාදීමේ නිර්දේශයද නොසලකා මෙම ගොඩනැගිල්ල කුලියට ගැනීමට කටයුතු කර තිබුණි.

(iii) මිල කියුම ඇගයීම් කිරීමට පත්කළ අමාත්‍යාංශ ටෙන්ඩර් මණ්ඩලය මෙම ගොඩනැගිල්ල කුලියට ලබා ගැනීම 2014 ජූනි 06 දින අනුමත කිරීමේදී ශ්‍රවණාගාරයක් පැවතීමද එක් අවධානයක් ලෙස සලකා තිබූ නමුදු අදාළ ගොඩනැගිල්ලේ ශ්‍රවණාගාරයක් නොමැති බව නිරීක්ෂණය වූ අතර ගොඩනැගිල්ලේ අනාරක්ෂිතව පවතින කොටසට අත්වැටක් යෙදීම හිමිකරු විසින් ඉටු කළ යුතු බවටද අමාත්‍යාංශ ටෙන්ඩර් මණ්ඩලය දන්වා තිබූ නමුදු, 2015 පෙබරවාරි 10 දින වන විටත් බදුහිමියා විසින් එම අත්වැට ඉදිකිරීමට කටයුතු කර නොතිබුණි.

05. ගිණුම් කටයුතුභාවය සහ යහපාලනය

5.1 අභ්‍යන්තර විගණනය

සමාලෝචිත වර්ෂය සඳහා අභ්‍යන්තර විගණනයක් සිදුකර නොතිබුණි.

06. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන දුර්වලතා වරින්වර සභාවේ සභාපතිවරයාගේ අවධානයට යොමු කරන ලද අතර පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

(අ) ගිණුම්කරණය

(ආ) අභ්‍යන්තර පාලනය

(ඇ) මිලදී ගැනීම්